

# Geçenler-geçdi, gardaşym...

Category: Goşgular, Kitapcy

написано kitapcy | 26 января, 2025

Geçenler-geçdi, gardaşym... GEÇENLER-GEÇDİ, GARDAŞYM...



kitapcy.ru

*Şahyr dostum Gurbandurdy Orazowa*

Bu bazarda söwda gyzdy. Kimler alar, kimse satar,  
Göwün islän harytlaryň düzüm-düzüm, hatar-hatar...

“Tanyş... Dost... Soraýsam nesýe?”. Gardaş, bu pikiri taşla,  
Sen nirede gezip ýörsüň? Bu ýeriň düzgüni başga!

Ymtylma. Gözüňi dikme. Öz nebsiňe sak bol örän,  
Munda ýeňil gopulýandyr, kisäň agramyna görä...

Şowhun. Jedel. Başagaýlyk. Her kim öz bähbidin arar,  
Bu görünüşde durmuş bilen özboluşly meňzeşlik bar.

Uzakly gün ygyp-selpäp, aýaklarmız agyr basýar,  
Häzir diňe bir köwşüm däl, meň-ä ýüregimem gysýar...

“Gol bulaylap” çagyryp dur çayhanaň tanyş tüssesi,  
Çaýlaşaly, egser öýtseň, çay bu göwünleň gussasyn.

Ýeri, bolýar, unudaly dünýäň gohuny-ahyny,  
Ýa ýeser söwdagär ýaly, peyläli „bazar” ahyryn.

Wah, biz munam oñarmarys, bu ýaşdan soň, alyp-satyp,  
Töwekgellik ötdi bizden. Galaýmaly bergä batyp!

Otur. Oýlan. Böwrüň diňle – bu ýollaryň öwrümünde,  
Bilseň, biziň bar baýlygymyz – galagoply ömrümüzdir...

Ynha, böldürdik ellini... Önde altmyş, ýetmiş, segsen...  
Bu ne sahy sowda boldy? Bu jomartlyk dälmi, eýsem?

Ýollar näçe azaldykça, köpelýändir, bergiň-borjuň,  
Ömür örňäp, galňadykça ýukalýandyry golda „harjyň”.

Eh, bimany geçen günler... Jany gynap oturmaly,  
Näme? Nirde? Näçe? Haçan? Bir-bir sanap oturmaly...

Bize derek, gardaş, diň sal, bozup häli ümsümligi,  
Öz hasabyn ýöredýändir gursagmyzyň gürsüldisi... Goşgular